

**കേരള സഹകരണ കടാശ്വാസ പദ്ധതി /
സഹകരണ റിസ്ക് ഫണ്ട് പദ്ധതി - 2008**

(കേരള സർക്കാരിന്റെ 18.11.2008 ലെ സ.ഉ(കൈ) നം 249/2008
സഹ. ഉത്തരവ് പ്രകാരം പ്രാബല്യത്തിൽ വന്നിട്ടുള്ളത്)

1. ആമുഖം

വിവിധ വായ്പാ സഹകരണ സംഘങ്ങളിൽ നിന്നും കാർഷിക കാർഷികേതര (സ്വർണ്ണപ്പണയ വായ്പയും, നിക്ഷേപ വായ്പയും ഒഴികെയുള്ളവ) ആവശ്യങ്ങൾക്ക് വായ്പ എടുക്കുന്ന അംഗങ്ങൾ വായ്പാ കാലാവധിക്കുള്ളിൽ മരണപ്പെടുകയാണെങ്കിൽ അന്നേ ദിവസം ബാക്കി നിൽക്കുന്ന ബാധ്യതയിൽ നിന്ന് അവരെ ഒഴിവാക്കുന്നതിനുവേണ്ടി നടപ്പിലാക്കുന്ന ഒരു സ്വാശ്രയ പദ്ധതിയാണ് കേരള സഹകരണ കടാശ്വാസ പദ്ധതി 2008/കേരള സഹകരണ റിസ്ക് ഫണ്ട് പദ്ധതി 2008.

2. പദ്ധതിയുടെ ചുരുക്കപ്പേരും പ്രാബല്യവും

ഈ പദ്ധതിയുടെ പേര് കേരള സഹകരണ കടാശ്വാസ പദ്ധതി 2008 എന്നായിരിക്കും. 2008 ഏപ്രിൽ 1-ാം തീയതി മുതൽ ഈ പദ്ധതിക്ക് പ്രാബല്യം ഉണ്ടായിരിക്കുന്നതാണ്.

3. നിർവ്വചനങ്ങൾ

(എ) അംഗം

അംഗം എന്നാൽ ഓരോ വായ്പാക്കാരനും പ്രതിനിധീകരിക്കുന്നതും കേരള സഹകരണ കടാശ്വാസ പദ്ധതി 2008 ൽ ചേരുന്നതുമായ അംഗസംഘങ്ങൾ എന്ന് അർത്ഥമാകുന്നു.

(ബി) പദ്ധതി:- പദ്ധതി എന്നാൽ കേരള സഹകരണ കടാശ്വാസ പദ്ധതി 2008/കേരള സഹകരണ റിസ്ക് ഫണ്ട് 2008 എന്നായിരിക്കും.

(സി) ഫണ്ട്:- ഫണ്ട് എന്നാൽ റിസ്ക് ഫണ്ട് / കടാശ്യാസ പദ്ധതിയിൽ സ്വരൂപിക്കുന്ന കോർപ്പസ് ഫണ്ട് എന്നർത്ഥമാകുന്നു.

(ഡി) ബോർഡ്:- ബോർഡ് എന്നാൽ കേരള സഹകരണ നിയമം 57-ാം വകുപ്പുപ്രകാരം രൂപീകൃതമായ കേരള സഹകരണ വികസന ക്ഷേമനിധി ബോർഡ് എന്നർത്ഥമാകുന്നു.

(ഇ) രജിസ്ട്രാർ:- രജിസ്ട്രാർ എന്നാൽ കേരള സഹകരണ നിയമം മൂന്നാം വകുപ്പ് പ്രകാരം നിയമിക്കപ്പെട്ട സഹകരണ സംഘം രജിസ്ട്രാർ ആയിരിക്കും.

(എഫ്) വായ്പകൾ:- വായ്പകളെന്നാൽ വിവിധ വായ്പാ സംഘങ്ങളിൽ നിന്നെടുത്തിട്ടുള്ള കാർഷിക/കാർഷികേതര (സ്വർണ്ണ പണയ വായ്പയും നിക്ഷേപ വായ്പയും ഒഴികെയുള്ളവ) ആവശ്യത്തിനുള്ള വായ്പകൾ എന്നർത്ഥമാകുന്നു.

(ജി) സംഘം എന്നാൽ പ്രാഥമിക കാർഷിക വായ്പാ സംഘങ്ങൾ, പ്രാഥമിക വായ്പാ സംഘങ്ങൾ, സഹകരണ അർബൻ ബാങ്കുകൾ, ജില്ലാ സഹകരണ ബാങ്കുകൾ, സംസ്ഥാന സഹകരണ ബാങ്ക്, പ്രാഥമിക സഹകരണ കാർഷിക ഗ്രാമവികസന ബാങ്കുകൾ, സഹകരണ സംഘം രജിസ്ട്രാറുടെ നിയന്ത്രണത്തിലുള്ള മറ്റ് വായ്പാ സഹകരണ സംഘങ്ങൾ എന്നിവയായിരിക്കും.

4. പദ്ധതിയുടെ ലക്ഷ്യം:-

(എ) വായ്പയെടുത്ത അംഗം വായ്പാക്കാലാവധിക്കുള്ളിൽ മരണപ്പെടുകയാണെങ്കിൽ ടിയാളുടെ പേരിൽ അന്നേദിവസം ബാക്കി നിൽക്കുന്ന ഒന്നരലക്ഷം രൂപ വരെയുള്ള മുതലും അതിന്റെ പലിശയും ഫണ്ടിൽ നിന്നും നൽകും. ഒന്നിൽ കൂടുതൽ പേർ ചേർന്ന് എടുത്ത കോ-ഒബ്ലിഗെന്റ് ഉൾപ്പെട്ട കൂട്ടായ വായ്പയാണെങ്കിലും, അതിൽ ഒരു വായ്പാക്കാരൻ മരണപ്പെടുകയും ചെയ്താൽ മറ്റു വായ്പക്കാർക്ക് ബാക്കി

നിൽക്കുന്ന തുക അടച്ചുതീർക്കാൻ കഴിവില്ലെന്ന് ബന്ധപ്പെട്ട സഹകരണ സംഘത്തിന് ബോധ്യപ്പെടുകയാണെങ്കിൽ സംഘം ഭരണ സമിതിയുടെ അപ്രകാരമുള്ള ശുപാർശയിന്മേൽ അത്തരം വായ്പകളിൽ ഒരു വായ്പക്കാരന്റെ മരണ തീയതി മുതൽ ബാക്കി നിൽക്കുന്ന വായ്പ തുകയോ, ടി തുകയുടെ ആനുപാതികമായ തുകയോ ഫണ്ടിൽ നിന്നും നൽകാവുന്നതാണ്. ടി പദ്ധതി പ്രകാരം ആനുകൂല്യം ലഭിക്കുന്ന വായ്പയുടെ പിഴപ്പലിശ, മറ്റുചെലവുകൾ ഇവ മുഴുവനും സംഘം പൊതുയോഗത്തിന്റെ അനുമതിയോടും രജിസ്ട്രാറുടെ അംഗീകാരത്തോടും എഴുതിത്തള്ളണം. മേൽപ്പറഞ്ഞ ആനുകൂല്യം ടി വ്യവസ്ഥകളോടെ വായ്പാ കാലാവധിക്ക് ശേഷം മരണപ്പെട്ടവർക്കും ബാധകമായിരിക്കും.

(ബി) വായ്പയെടുത്ത് 6 മാസത്തിൽ കൂടുതൽ കാലം തുടർച്ചയായി വായ്പകൾ തിരിച്ചടയ്ക്കുന്നതിന് വീഴ്ച വരുത്തിയ വായ്പക്കാരൻ വായ്പാ കാലാവധിയ്ക്കുള്ളിൽ മരണപ്പെട്ടാലും ഈ പദ്ധതിയിൽ പറയുന്ന ആനുകൂല്യങ്ങൾക്ക് അർഹനായിരിക്കുന്നതല്ല.

4. (സി) വായ്പക്കാരൻ തിരിച്ചടവുകൾ നടത്തിക്കൊണ്ടിരിക്കുകയും എന്നാൽ വായ്പാ കാലാവധിക്കകം വായ്പക്കാരന് മാതൃകമായ രോഗങ്ങൾ പിടിപ്പെടുകയോ, മറ്റ് നിയന്ത്രണാതീതമായ കാരണങ്ങൾ കൊണ്ടോ മുഴുവൻ വായ്പാ ബാധ്യതകളും തീരാതെ നിൽക്കുകയും ചെയ്യുന്ന കേസുകളിൽ വായ്പ തിരിച്ചടവിനുള്ള നിശ്ചിത കാലാവധി കഴിഞ്ഞ് 90 ദിവസത്തിനകം വായ്പക്കാരൻ മരണപ്പെടുകയാണെങ്കിൽ അത്തരം കേസുകൾക്കും ഈ പദ്ധതിയിലെ ഇതര നിബന്ധനകൾക്ക് വിധേയമായി ആനുകൂല്യം നൽകേണ്ടതാണ്.

4. (ഡി) വായ്പയെടുത്ത ശേഷം വായ്പക്കാരന് മാതൃകമായ രോഗം പിടിപ്പെടുകയും വായ്പാ ബാധ്യതകൾ തീർക്കാൻ കഴിയാതെ വരികയും ചെയ്യുന്ന കേസുകളിൽ വായ്പാ മുതലിനത്തിൽ പരമാവധി 75,000 രൂപയും (എഴുപത്തഞ്ചായിരം രൂപ) ആയതിന്റെ

പലിശയും ഈ പദ്ധതിയിലെ ഇതര നിബന്ധനകൾക്ക് വിധേയമായി ആനുകൂല്യം നൽകേണ്ടതാണ്.

നിബന്ധന (ഡി) യിൽ പ്രതിപാദിക്കുന്ന മാതൃക രോഗത്തിൽ ക്യാൻസർ ബാധിതർ, കിഡ്നി സംബന്ധമായ രോഗങ്ങൾ, ഹൃദയ സംബന്ധമായ ശസ്ത്രക്രിയക്ക് വിധേയരായവർ, പക്ഷാഘാതം വന്ന് ശരീരം തളർന്ന് കിടപ്പിലായവർ, എയ്ഡ്സ് രോഗം ബാധിച്ചവർ എന്നിവരാണ് ഉൾപ്പെടുന്നത്. ഇത്തരം കേസുകളിൽ അസിസ്റ്റന്റ് സിവിൽ സർജനിൽ കുറയാത്ത ഡോക്ടറുടെ സർട്ടിഫിക്കറ്റും അനുബന്ധമായ ചികിത്സാ രേഖകളും ഹാജരാക്കേണ്ടതാണ്.

5. അർഹത

മരണപ്പെട്ട ആളിന്റെ പേരിലുള്ളതും വായ്പാ കാലാവധി കഴിഞ്ഞതും / കഴിയാത്തതും 70 വയസ്സ് തികയുന്നതിന് മുമ്പ് തിരിച്ചടവ് കാലാവധി തീരുന്നതുമായ വായ്പകൾക്ക് മാത്രമാണ് ഈ പദ്ധതി പ്രകാരമുള്ള ആനുകൂല്യം ലഭിക്കുക. എന്നാൽ ഒറ്റത്തവണ തീർപ്പാക്കൽ പദ്ധതി പ്രകാരം ആനുകൂല്യം ലഭിച്ച് അടച്ചുതീർത്ത വായ്പകൾക്കും ഈ പദ്ധതി അംഗീകരിച്ച് വിജ്ഞാപനം പുറപ്പെടുവിക്കുന്ന തീയതിയ്ക്കകം അടച്ചുതീർന്ന വായ്പകൾക്കും ഈ പദ്ധതിയുടെ ആനുകൂല്യം ലഭിക്കുന്നതല്ല. ഈ പദ്ധതി പ്രകാരം ഒരു വായ്പയ്ക്ക് പരമാവധി ലഭിക്കുന്ന തുക ഒന്നര ലക്ഷം രൂപയും ആയതിന്റെ പലിശയുമായിരിക്കും.

6. വായ്പാ തുകയുടെ പരിധി പരിഗണിക്കാതെ അർഹമായ എല്ലാ വായ്പകളും ഈ പദ്ധതിയിൽ ഉൾപ്പെടുത്താവുന്നതും എന്നാൽ ആനുകൂല്യം വായ്പാ മുതലിനത്തിൽ പരമാവധി ഒന്നര ലക്ഷം രൂപ മാത്രമായി പരിമിതപ്പെടുത്തുന്നതുമാണ്.

7. ഫണ്ട് രൂപീകരണം

ഈ ഭേദഗതി നിലവിൽ വരുന്ന തീയതി മുതൽ നൽകുന്ന

വായ്പകളുടെ 0.25 ശതമാനം എന്ന നിരക്കിൽ കുറഞ്ഞത് 50 രൂപയും പരമാവധി 375 രൂപയും ബന്ധപ്പെട്ട വായ്പാക്കാരൻ വായ്പാതുക കൈപ്പറ്റുമ്പോൾ സംഘത്തിൽ റിസ്ക് ഫണ്ട് വിഹിതമായി അടയ്ക്കേണ്ടതാണ്. ഇപ്രകാരം സ്വരൂപിക്കുന്ന വിഹിതവും, സർക്കാരിൽ നിന്നോ, മറ്റ് സ്ഥാപനങ്ങളിൽ നിന്നോ ലഭിക്കാവുന്ന ഗ്രാന്റ്, സംഭാവന തുടങ്ങിയവയും ഉൾപ്പെടുന്നതാണ് ഈ പദ്ധതിക്കായുള്ള ഫണ്ട്.

8. **റിസ്ക് ഫണ്ട് വിനിയോഗം**

സഹകരണ ക്ഷേമ വികസന നിധി ബോർഡ് നിലവിൽ ധനസഹായം നൽകി വരുന്ന ഈ പദ്ധതിക്ക് വിനിയോഗിക്കുന്നതിന് പുറമേ സഹകരണ വകുപ്പിന്റെ / ഗവൺമെന്റിന്റെ മുൻകൂട്ടിയുള്ള അനുമതിയോടെ സഹകരണ റിസ്ക് ഫണ്ടിൽ നിന്നും ഓരോ സാമ്പത്തിക വർഷാവസാനവും ഒരു നിശ്ചിത തുക കേരള സഹകരണ ക്ഷേമ വികസന പദ്ധതിയിൽ അംഗങ്ങളായ സംഘങ്ങളിൽ പ്രവർത്തന മാന്ദ്യം സംഭവിച്ച സംഘങ്ങളുടെ പുനഃരുദ്ധാരണത്തിനും സമഗ്ര വികസനത്തിനുമായി നീക്കി വയ്ക്കാവുന്നതാണ്. ഇപ്രകാരം നീക്കിവയ്ക്കുന്നത് റിസ്ക് ഫണ്ടിന്റെ പര്യാപ്തതയുടെ അടിസ്ഥാനത്തിലായിരിക്കേണ്ടതാണ്.

(2) കൂടാതെ കേരള സഹകരണക്ഷേമ വികസനനിധി ബോർഡിന്റെ ഓരോ ധനകാര്യവർഷത്തേയും സിൽബന്റി ചിലവിന്റെയും തൻ ചിലവിന്റെയും 50% തുക ബോർഡ് ഫണ്ടിലേക്ക് വകമാറ്റി നൽകുന്നതിന് കൂടി വിനിയോഗിക്കപ്പെടേണ്ടതുമാണ്.

9. **ഫണ്ട് നിക്ഷേപം**

റിസ്ക് ഫണ്ട് വിഹിതം ബന്ധപ്പെട്ട ജില്ലാ സഹകരണ ബാങ്കിൽ ഏറ്റവും കൂടുതൽ പലിശ ലഭിക്കുന്ന പ്രത്യേക അക്കൗണ്ടിൽ നിക്ഷേപിക്കണം. ഇപ്രകാരമുള്ള പ്രത്യേക അക്കൗണ്ട് ബോർഡിന്റെ പേരിലായിരിക്കണം. നിക്ഷേപ പലിശ ഫണ്ടിന്റെ മുതലിൽ കൂട്ടണം.

10. ഫണ്ട് മാനേജർ

കേരള സഹകരണ വികസന ക്ഷേമനിധി ബോർഡ് സെക്രട്ടറിയായിരിക്കും ഫണ്ട് മാനേജർ.

11. അപേക്ഷിക്കേണ്ടവിധം

(എ) - ഒരു വായ്പക്കാരൻ മരണമടഞ്ഞാൽ അനന്തരാവകാശി ബന്ധപ്പെട്ട സഹകരണ സംഘത്തിന് അപേക്ഷ നൽകണം. അപേക്ഷയോടൊപ്പം വായ്പക്കാരന്റെ മരണ സർട്ടിഫിക്കറ്റ്, ബന്ധപ്പെട്ട അധികാരിയിൽ നിന്നും വാങ്ങി ഹാജരാക്കണം.

(ബി) അപേക്ഷ ലഭിച്ചു കഴിഞ്ഞാൽ, ഒരു മാസത്തിനകം സംഘം ഭരണ സമിതി പ്രസ്തുത അപേക്ഷ പരിശോധിച്ച് അർഹതയുള്ളവയാണെങ്കിൽ ശുപാർശ ചെയ്തുകൊണ്ടുള്ള തീരുമാനം എടുക്കണം. പദ്ധതിയിലെ 11 (എ) ചട്ടത്തിൽ നിഷ്കർഷിച്ചിട്ടുള്ള രേഖകളോടൊപ്പം കമ്മിറ്റി തീരുമാന പകർപ്പും ചുവടെ ചേർക്കുന്ന രേഖകളും അപേക്ഷ സഹിതം ബന്ധപ്പെട്ട അസിസ്റ്റന്റ് രജിസ്ട്രാർ (ജനറൽ)-ന്റെ ശുപാർശയോടു കൂടി ബോർഡ് സെക്രട്ടറിക്ക് അയച്ചുകൊടുക്കണം.

1. മരണമടഞ്ഞ വായ്പക്കാരന് പദ്ധതി പ്രകാരമുള്ള ആനുകൂല്യത്തിന് അർഹതയുണ്ട് എന്ന് കാണിക്കുന്ന സർട്ടിഫിക്കറ്റ്.
2. വായ്പക്കാരന്റെ വായ്പ ഏറ്റെടുക്കലിന്റെ സാക്ഷ്യപ്പെടുത്തിയ പകർപ്പ്.
3. കോർപ്പസ് ഫണ്ടിലേക്ക് വായ്പക്കാരന്റെ വിഹിതം അടച്ചിട്ടുള്ളതിന്റെ സാക്ഷ്യപ്പെടുത്തിയ സ്റ്റേറ്റ്മെന്റ്.
4. ജില്ലാ സഹകരണ ബാങ്കിൽ കോർപ്പസ് ഫണ്ട് വിഹിതം അംഗസംഘം നിക്ഷേപിച്ചതിന്റെ വിവരം ഉൾപ്പെടുത്തിയ

സ്റ്റേറ്റ്‌മെന്റിന്റെ പകർപ്പ്.

12. (1) ധനസഹായം അനുവദിക്കുന്ന അധികാരി: വികസന ക്ഷേമനിധി ഫണ്ട് ബോർഡ് മാനേജിംഗ് കമ്മിറ്റിയാണ് ബന്ധപ്പെട്ട അപേക്ഷകൾ പരിശോധിച്ച് ധനസഹായം അനുവദിക്കേണ്ടത്. വായ്പ അനുവദിച്ചു കഴിഞ്ഞാൽ ധനസഹായ തുക ബന്ധപ്പെട്ട സംഘത്തിന് ട്രാൻസ്ഫർ ചെയ്തു നൽകേണ്ടതാണ്.

(2) പദ്ധതി പ്രകാരമുള്ള ആനുകൂല്യത്തിനുള്ള അപേക്ഷയിന്മേൽ സംഘം നടപടികൾ കൈക്കൊള്ളുന്നില്ലെങ്കിൽ അപേക്ഷകൻ ഫണ്ട് മാനേജർക്ക് നേരിട്ട് അപേക്ഷ സമർപ്പിക്കാവുന്നതും അതിന്മേൽ അദ്ദേഹം പരിശോധിച്ച് ആവശ്യമായ നടപടികൾ കൈക്കൊള്ളേണ്ടതുമാണ്.

13. പലവക

(1) റിസ്ക് ഫണ്ടിൽ വായ്പക്കാരന്റെ വിഹിതം ബാങ്കിലെ കോർപ്പസ് ഫണ്ടിൽ നിക്ഷേപിച്ചതു സംബന്ധിച്ച വിവരം പ്രത്യേക രജിസ്റ്ററിൽ സഹകരണസംഘം എഴുതി സൂക്ഷിക്കണം. പ്രസ്തുത വിഹിതം അടച്ചതിന്റെ വിവരം ആയത് ജില്ലാ സഹകരണ ബാങ്കിലെ കോർപ്പസ് ഫണ്ടിൽ നിക്ഷേപിച്ച വിവരം, എന്നിവ ബന്ധപ്പെട്ട വായ്പാ ഏറ്റെടുപ്പും രേഖപ്പെടുത്തണം. റിസ്ക് ഫണ്ട് വിഹിതം, കോർപ്പസ് ഫണ്ടിൽ നിക്ഷേപിച്ച വിവരം എന്നിവ സംബന്ധിച്ച പ്രതിമാസ സ്റ്റേറ്റ്‌മെന്റ്, ഫണ്ട് ബോർഡ് സെക്രട്ടറിക്കും ബന്ധപ്പെട്ട ജില്ലാ സഹകരണ ബാങ്ക് ജനറൽ മാനേജർക്കും അയച്ചുകൊടുക്കണം.

(2) വായ്പക്കാരൻ മരണപ്പെട്ടാൽ അന്നേദിവസം ടിയാളുടെ പേരിലുള്ള വായ്പ കണക്കിൽ അടക്കാൻ ബാങ്കി നിൽക്കുന്ന മുതലും പലിശയും കോർപ്പസ് ഫണ്ടിൽ നിന്നും സംഘത്തിന് നൽകുന്നതാണ്. അതോടൊപ്പം പിഴപലിശ, മറ്റു ചെലവുകൾ ഇവ എഴുതിത്തള്ളുന്നതിനുള്ള തുടർനടപടികൾ പൊതുയോഗത്തിന്റെ

അനുമതിയുടെയും, രജിസ്ട്രാറുടെ അംഗീകാരത്തോടു കൂടിയും സംഘം സ്വീകരിക്കേണ്ടതാണ്.

(3) സംഘങ്ങളിൽ നിന്നുള്ള വിഹിതം, സർക്കാർ വിഹിതം, മറ്റിനങ്ങളിൽ ലഭിക്കുന്ന ധനസഹായം, ഫണ്ടിൽ നിന്ന് നൽകുന്ന ധനസഹായം ഇവ സംബന്ധിച്ച വിവരം വെൽഫെയർ ഫണ്ട് ബോർഡ് പ്രത്യേകം രജിസ്റ്ററിൽ എഴുതി സൂക്ഷിക്കണം. നിക്ഷേപം സംബന്ധിച്ച കണക്കുകൾ ബോർഡ് പ്രതിമാസം അനുരജ്ഞനം ചെയ്യുകയും വേണം.

(4) റിസ്ക് ഫണ്ട് സംബന്ധിച്ച കണക്കുകൾ ഡയറക്ടർ ഓഫ് കോ-ഓപ്പറേറ്റീവ് ഓഡിറ്റ് എല്ലാവർഷവും ഓഡിറ്റ് ചെയ്യേണ്ടതാണ്.

(5) ഓരോ ജില്ലയ്ക്കും ഫണ്ടിന്റെ തുക, ബാക്കി നിൽപ്പ് തന്മാസം ഫണ്ടിൽ നിന്നും ലഭിച്ച തുക, തന്മാസം ഫണ്ടിൽ നിന്നും അനുവദിച്ച തുക ബാക്കിനിൽപ്പ്, ധനസഹായം അനുവദിച്ച സംഘങ്ങൾ എന്നിവ കാണിക്കുന്ന പുരോഗതി റിപ്പോർട്ട് / ട്രസ്റ്റുമെന്റ് രജിസ്ട്രാർക്ക് അതിനടുത്ത മാസം സമർപ്പിക്കേണ്ടതാണ്.

(6) റിസ്ക് ഫണ്ട് പദ്ധതിയിലെ ഏതെങ്കിലും വ്യവസ്ഥകളിൽ നിന്നും ബോർഡ് മാനേജിംഗ് കമ്മിറ്റിയുടെ ശുപാർശയ്ക്ക് വിധേയമായി ഇളവനുവദിക്കുന്നതിന് സഹകരണസംഘം രജിസ്ട്രാർക്ക് അധികാരമുണ്ടായിരിക്കും. പദ്ധതിയിലെ ഏതെങ്കിലും വ്യവസ്ഥകൾ ഗവൺമെന്റിന്റെ മുൻകൂർ അനുവാദമില്ലാതെ ഭേദഗതി ചെയ്യാനോ, മാറ്റം വരുത്താനോ ഒഴിവാക്കാനോ പാടില്ലാത്തതാകുന്നു.

